

اسی پہ برق گری جو شجر پر انا تھا

مولانا شفیق احمد خان سہونی

دارالعلوم دیوبند کے شیخ الحدیث حضرت مولانا نصیر احمد خان صاحب رحمۃ اللہ علیہ کا ابھی حال ہی میں انتقال ہوا، ان کے مختصر حالات زندگی پر ایک نظر

اس دنیائے آب و گل میں ان گنت آئے اور چلے گئے، کچھ ایسے تھے جو جانے کے بعد بالکل ہی فراموش ہو گئے کہ انہیں یاد کرنے والے یا تو بہت ہی کم ہیں یا پھر ہیں ہی نہیں اور کچھ ایسے لوگ تھے جو جانے کے بعد بھی لوگوں کی محفلوں میں موضوع بحث بنے رہتے ہیں، گویا کہ وہ اپنی یادوں کے سہارے دنیا والوں میں زندہ و پائندہ رہتے ہیں، بس اتنا سافر ق ضرور ہے کہ بعض لوگ اپنے اچھے اور نیک اعمال کی بدولت اچھے عنوان سے یاد کئے جاتے ہیں اور لوگوں کی زبان پر ان کا جب بھی تذکرہ آتا ہے تو خیر کے الفاظ کے ساتھ آتا ہے، لوگ دعائیہ کلمات سے انہیں یاد کرتے ہیں بلکہ بعض اہم کرداروں کے حامل اور لائق تحسین و تکریم خدمات و کارناموں کے مالک لوگ ایسے بھی ہوتے ہیں کہ ان کے تذکرے کے لئے بڑے بڑے اجلاس منعقد کئے جاتے ہیں، ان کے حالات زندگی پر مضامین، مقالے، منظوم کلام پورے بلکہ پوری پوری ضخیم کتابیں بھی مرتب کر دی جاتی ہیں۔

اس کے برعکس کچھ لوگ برسوں اور سیاہ کارناموں سے متصف لوگ ایسے ہوتے ہیں کہ ان کے جانے کے بعد دنیا انہیں یاد تو کرتی ہے مگر نہایت ہی نفرت، کراہت، ناگواری بلکہ بددعا کے ساتھ یاد کرتی ہے، یہاں تک کہ ان کی باقیات و پسماندگان کو بھی اچھی نگاہ سے نہیں دیکھا جاتا۔

اچھے عمدہ اور قابل فخر کارناموں پر مشتمل زندگی بلکہ قابل صدر شک اعمال سے بھرپور حیات گزار کر جانے والوں میں دارالسلام دیوبند کے سب سے طویل المیعاد شیخ الحدیث حضرت مولانا نصیر احمد خان صاحب رحمۃ اللہ علیہ ہیں جنہوں نے پوری زندگی علم و عمل سے بھرپور بلکہ معمور گزاری اور تقریباً چودانوے سال کی عمر میں وفات پائی۔

حضرت مرحوم کی پوری زندگی علمی و عملی خوبیوں اور کرامات سے لبریز نظر آتی ہے، حضرت کی زندگی پر یہ چند سطریں اختصار کے ساتھ معلومات عرض کرنے کے لئے قلمبند کی جا رہی ہیں۔

ولادت: بلند شہر صوبہ یوپی انڈیا کے معروف قصبہ گلاٹھی میں آپ کا خاندان آباد تھا جو کہ ایک دیندار اور علمی خاندان تھا جس

میں نہایت جید قسم کے علماء صلحاء پیدا ہوئے، حضرت مولانا نصیر احمد خاں صاحب رحمۃ اللہ اسی قصبہ گلاؤنچی میں ۱۳۳۵ھ مطابق ۱۹۱۶ء میں پیدا ہوئے۔

تعلیم و تربیت: اسی قصبہ گلاؤنچی میں حیدر الاسلام حضرت مولانا محمد قاسم نانوتویؒ کا قائم کیا ہوا مدرسہ منبع العلوم تھا، جہاں آپ نے از ابتداء تا دورہ حدیث پورے درس نظامی کی تعلیم مکمل حاصل فرمائی اور ۱۳۶۲ھ میں فراغت پائی، اس کے بعد حضرت دارالعلوم دیوبند تشریف لے گئے اور دوبارہ دورہ حدیث شریف پڑھا، اس طرح صحاح ستہ اور دیگر کتب احادیث کی تعلیم دوبارہ حاصل فرمائی اور دارالعلوم دیوبند سے بھی فراغت کی فضیلت حاصل ہوئی دارالعلوم دیوبند سے فراغت کا سن ۱۳۶۳ھ ہے۔

آغاز تدریس: آپ کی خوبیوں اور صلاحیتوں کی وجہ سے ارباب دارالعلوم دیوبند نے آپ کو فراغت کے فوری بعد اعزازی مدرس کے طور پر رکھ لیا اور عرصہ تین سال تک آپ اعزازی طور پر ماہر علمی دارالعلوم دیوبند میں ابتدائی درجات کتب پڑھاتے رہے، اور پھر تین سال کا عرصہ گزرتے ہی آپ کا تقرر مستقل مدرس کے طور پر کر لیا گیا۔

حضرت رحمۃ اللہ علیہ کا ایک خاص امتیاز یہ رہا ہے کہ دارالعلوم دیوبند میں درس نظامی کے درجہ اولیٰ سے آپ نے تدریس شروع فرمائی اور ابتدائی مرحلہ میں نورالایضاح وغیرہ کے اسباق پڑھائے اور رفتہ رفتہ آپ نے ارتقائی منازل طے کیں اور درس نظامی کے تمام مراحل کی کتب پڑھاتے پڑھاتے بخاری شریف کی تدریس کے مرحلہ تک پہنچے اور اس حوالے سے ایک قابل ذکر بلکہ قابل رشک اور قابل اقتداء بات یہ رہی کہ جب سے آپ تعلیم حاصل کر کے فارغ التحصیل ہوئے تب سے آپ کا یہ معمول تھا کہ قرآن کریم کی روزمرہ تلاوت کے علاوہ بخاری شریف کی تلاوت کا بھی اہتمام فرماتے تھے اور ایک موقع پر ارشاد فرمایا کہ سال بھر میں محض تلاوت کر کے پوری بخاری شریف کا دوبارہ ختم کر لیا کرتا ہوں، اور پھر بخاری شریف سے اس والہانہ محبت کی برکت یہ ہوئی کہ آپ کو از ہر ہند دارالعلوم دیوبند کے مسند پر تدریس بخاری کا موقع عطا ہوا۔

اور ابھی انتقال کے موقع پر یہ معلوم ہوا کہ حضرت رحمۃ اللہ علیہ جب کہ بخاری شریف کا سبق پڑھانا تقریباً آٹھ ماہ قبل ہی توقف فرما چکے تھے اور اس عظیم منصب و مقام کے لئے دارالعلوم دیوبند کے مایہ ناز اور ہر دل عزیز استاد حضرت مولانا مفتی سعید صاحب پالن پوری مدظلہ کا انتخاب فرما کر اپنا سبق ان کے حوالے فرمایا تھا کہ آگے آپ ہی سبق جاری رکھیں، چنانچہ حضرت مدظلہ نے بخاری کا سبق شروع فرمایا اور اب باضابطہ مجلس شوریٰ دارالعلوم دیوبند نے شیخ الحدیث کے منصب کے حضرت مفتی صاحب مدظلہ کا تعین فرمایا ہے۔ تو حضرت رحمۃ اللہ اپنی پیرانہ سالی اور ضعف کی بنا پر گو کہ تدریس بخاری ختم فرما چکے تھے مگر تلاوت بخاری کا معمول مرتے دم تک جاری رہا۔ سبحان اللہ و بحمدہ سبحان اللہ العظیم۔

غیر تدریسی مصروفیات سے گریز: حضرت الاستاذ مولانا نصیر احمد خان صاحب نے مستقل مزاجی کے ساتھ پوری عملی زندگی اہدییہ کے پڑھنے پڑھنے میں گزاری، نہ آپ نے کبھی خانقاہی محنت فرمائی کہ بیعت و ارشاد کا سلسلہ جاری ہو، اور نہ ہی آپ دعوت و تبلیغ کی عملی جدوجہد میں ایسا حصہ لیا کہ راہ دعوت میں مسافرت کا تسلسل ہو، اسی طرح آپ نے مقررین و خطبا کی

طرح جیسے جلوسوں میں بھی شرکت کا مزاج نہیں بنایا کہ اسٹیج پر تشریف لاکر دلا خطابت دیں، چنانچہ یہی وجہ ہے کہ آپ رحمہ اللہ کو عوامی شہرت بہت ہی کم اور جلوس میں مقبولیت زیادہ ملی، آپ رحمہ اللہ کو فقط درس و تدریس سے مشغول رہا، چنانچہ یکسوئی کے ساتھ مادر علمی دارالعلوم دیوبند ہی میں تقریباً ۶۵ سال تک تدریس کی خدمت انجام دی جو ایک ریکارڈ ہے، اس سے قبل حضرت حکیم الاسلام مولانا قاری محمد طیب صاحب رحمہ اللہ کے بارے میں ہم سنتے رہے کہ تسلسل کے ساتھ دارالعلوم دیوبند کی خدمات کے ساتھ تقریباً ساٹھ سال تک وابستہ رہے، جس میں اہتمام کا منصب آپ کے پاس رہا اور یہ طویل دورانیہ ایک ریکارڈ تھا، مگر حضرت شیخ الحدیث مولانا نصیر احمد خاں صاحب رحمہ اللہ کی مدت خدمات اس سے بھی زیادہ طویل ہے۔

سب سے کثیر الافادہ شیخ الحدیث دارالعلوم دیوبند کی پونے دو سو سال تاریخ میں بڑے بڑے جبل علم قسم کے ساتھ دو مشائخ حدیث گزرے جن میں حضرت نانوتوی، شیخ الہند، علامہ کشمیری، حضرت مدنی اور مولانا فخر الدین جیسے باکمال و یگانہ روزگار محدثین شامل ہیں، مگر حضرت مولانا نصیر احمد خاں صاحب رحمہ اللہ کے تلامذہ حدیث یعنی آپ رحمہ اللہ سے بخاری شریف پڑھنے والوں کی تعداد سب سے زیادہ ہے، دارالعلوم دیوبند کی تاریخ میں آپ رحمہ اللہ سب سے زیادہ کثیر الافادہ شیخ الحدیث ثابت ہوئے۔ اس کی ایک وجہ یہ ہے کہ آپ رحمہ اللہ نے دارالعلوم میں بخاری شریف کا درس چونتیس سال تک دیا، جبکہ دوسری وجہ یہ ہے کہ آپ کے دور میں دورہ حدیث کے طلبہ کی تعداد پہلے حضرات کے ادوار کے مقابلہ میں کئی گنا زیادہ ہوتی تھی، چنانچہ ہم نے یہی سنا ہے کہ حضرت شیخ الاسلام مولانا حسین احمد مدنی جو اپنے دور کے یگانہ روزگار شیخ الحدیث سمجھے جاتے تھے ان کے زیر درس طلبہ کی تعداد ڈھائی تین سو سے زائد نہیں ہوتی تھی جبکہ اب دارالعلوم میں دورہ حدیث میں شریک طلبہ کی تعداد ہزار سے بھی تجاوز ہوتی ہے۔ حضرت رحمہ اللہ کا انداز تدریس نہایت منظم اور سلجھا ہوا تھا، مقصد سے زیادہ گفتگو نہیں فرماتے تھے، انداز گفتگو نہایت فصیح و بلیغ تھا اس پر مستزاد آپ کی گرج دار آواز آپ کی شان گفتگو میں زور دتا شیر پیدا کرتی، بخاری شریف کے درس کا آغاز ۱۳۹۷ھ سے فرمایا اور ۱۴۳۱ھ تک جاری رہا۔ میری آنکھوں نے مادر علمی دارالعلوم دیوبند میں حضرت رحمہ اللہ کو مسلسل نو سال تک دیکھا اور اس کے بعد بھی متعدد مرتبہ دیوبند حاضری کا موقع ہوا تو حضرت کو دارالعلوم میں سبق کے لئے تشریف لاتے ہوئے ایک ہی انداز پر دیکھا کہ شیر دانی، سفید دوگلی ٹوپی جو قدرے بلند ہوتی، سفید سلوار اور نفیس قم کے جوڑے اور ہاتھ میں چھڑی، آنکھوں پر ایک سادہ چشمہ، آپ کی ظاہری ہیئت تھی، قد لو نہ چارہنگ گھاگندی نال، پورے چہرے کو خوبصورت بھرکھڑا می نے سجایا ہوا موٹھیئیں سنت کے مطابق نہایت پست کی ہوئی، آپ کا جسم معتدل و صحت منداپ نہ بالکل پتلے لوند، بہت بھاری بھر کم تھے، گویا کہ آپ ایک اچھی صحت مند نسل کے بہترین انسان تھے، آپ نے کل تقریباً پچھانوے سال کی عمر بابرکت پائی۔

اخلاق و مزاج: آپ نہایت کم گو، صاف ستھری طبیعت اور سنجیدہ مزاج کے آدمی تھے، اخلاق میں بلند اندازی، برتاؤ میں ہر مخاطب کی قدر و منزلت کی رعایت، اور ہر شخص سے مثبت انداز گفتگو اختیار فرماتے تھے، آپ کے مثبت رویے اور ہر لحیزی کا اس سے بہت واضح طور پر اندازہ ہوتا ہے کہ حضرت کی زندگی میں دارالعلوم میں متعدد بار انقلابات آئے اور پورا دارالعلوم واضح طور

پر درگروہوں میں تقسیم ہو گیا تھا، مگر حضرت رحمہ اللہ کی بصیرت دیکھئے بلکہ کرامت کہئے کہ آپ ۸۱/۸۰ء کے ہنگامہ خیز انقلاب میں کسی بھی گروہ میں نہ تو شامل ہوئے، نہ دارالعلوم سے علیحدہ ہوئے اور دونوں گروہوں میں سے کسی بھی گروہ نے آپ سے ناراضگی یا مخالفت نہیں کی، میں سمجھتا ہوں کہ واحد حضرت ہی کی شخصیت تھی جس نے ان ہنگاموں میں بھی استقامت کے ساتھ دارالعلوم سے اپنا تعلق برقرار رکھا، اور کسی ایک گروہ میں نمایاں طور پر شامل بھی نہ رہے اور طرفین میں یکساں طور پر مقبول و محبوب رہے، یہی وجہ ہے کہ حضرت کی زبان سے کبھی کسی کے بارے میں منفی بات نہیں سنی گئی، یہ واقعی ایک بڑی کرامت ہے۔

مناصب: آپ علیہ الرحمۃ ۱۳۹۱ھ سے نائب مہتمم دارالعلوم کے منصب پر فائز رہے، آخر میں جب حضرت مولانا معراج الحق صدیقی صاحب رحمہ اللہ کا انتقال ہوا جو کہ صدر المدین کے منصب پر فائز تھے، تو ان کی جگہ پر صدر المدین کے طور پر حضرت مولانا نصیر احمد خاں صاحب رحمہ اللہ کا تقرر کیا گیا اور نہایت اہتمام کی ذمہ داری کسی دیگر استاد کو سونپ دی گئی۔

علم ہیئت میں مہارت: مجھے اچھی طرح یاد ہے کہ اوقات نماز اور طلوع و غروب اور سحر و افطار کا سالانہ نقشہ حضرت ہی بنایا کرتے تھے جس کو دارالعلوم کی مسجد میں خطاط سے لکھوا کر آویزاں کیا جاتا تھا، وجہ یہ ہے کہ حضرت علم ہیئت میں مہارت رکھتے تھے اس لئے نقشہ اوقات نماز کی ترتیب آپ رحمہ اللہ ہی دیا کرتے تھے، اور میں نے اپنے والد مرحوم مولانا نواز علی خاں صاحب رحمہ اللہ سے یہ بات سنی اور بار بار سنی تھی کہ حضرت مولانا نصیر احمد خاں صاحب رحمہ اللہ بلند شہری پہلے ہی سے دارالعلوم میں درجات عالیہ کے نہایت موقر استاد تھے اور وہ علم ہیئت میں بڑی مہارت رکھتے تھے، غالباً بڑے بھائی کی رہنمائی و اجراع میں یہ مہارت آپ رحمہ اللہ کے حصے میں بھی آئی۔

پسماندگان: حضرت علیہ الرحمۃ تو دارالعلوم دیوبند میں تقرر کے بعد سے دیوبندی کے ہو کر رہ گئے تھے، آپ کے گھر کے قریب لال مسجد ہے، اسی میں پابندی سے نمازیں ادا فرماتے تھے، تا آنکہ وہ مسجد ”حضرت خاں صاحب دالی مسجد“ کے نام سے معروف ہو گئی، بہر حال آپ کی اولاد میں سے علمی اعتبار سے تو کوئی فرزند میراث پذیری کا حامل نہ ہو سکا، تاہم روایتی شرافت، خاندانی قدروں اور رکھ رکھاؤ میں سب ہی اچھے لوگ ہیں، آپ کے پانچ صاحبزادے اور غالباً تلامذہ آپ کے پسماندگان میں ہیں اور بالواسطہ شاگردوں کی تعداد بلا مبالغہ لاکھوں میں ہوگی جو ہندو پاک کے علاوہ باقیات صالحات میں سے ہیں اور آپ کا بہترین صدقہ جاریہ ہے، اللہ رب العزت آپ رحمہ اللہ کو تاقیامت یہ ثواب جاری فرمائے، آمین اس وقت دارالعلوم دیوبند میں تدریس کی شعبہ میں مشغول اساتذہ کی اکثریت حضرت رحمہ اللہ کے تلامذہ میں سے ہے۔

سفر آخرت: آپ کا انتقال بروز جمعرات مورخہ ۲۴ فروری ۲۰۱۰ء کو ہوا، آپ کی نماز جنازہ دارالعلوم کے احاطہ موسری میں حضرت مولانا قاری محمد عثمان صاحب منصور پوری مدظلہ نے پڑھائی، آپ کے جنازہ میں ہزاروں افراد کی شرکت رہی، آپ کو مزار قاسمی میں بزرگان دارالعلوم کے پہلو میں دفن کیا گیا، اللہ رب العزت آپ کی قبر پر بے پایاں رحمت نازل فرمائے، اور جنت الفردوس میں اعلیٰ مقام عطا فرمائے۔ آمین

☆